

TUTÚ NÍ CADÚHA TÉ PĂBLÚ QUÍHÍⁿ NDAHA TÉ FILÈMÓN

Té Păblú cädűha-dé tutú quíhíⁿ ndaha té Filémón

1 Te yúhú té Păblú téé yìhi vecaá sá cuéndá Xítohó Jesucristú cädűha-í iiⁿ tutú ndihí té Timùteú cuéndá daquixi-í ndaha yòhó té Filémón, te ío cùu iní ñähà-í xii-n chi tnähá-n quide-n chiuⁿ Yá Ndiökí. Te tutú-a tèndaha-í quixi ndaha-n 2ndihí ndaha ñaha nàni Apiá ñaha ndècu ndihí-o ichi Xítohó Jesucristú, ndihí ndaha té Àrquipú, chi tnähá-dé quídé-dě chiuⁿ Yá Ndiökí, ndihí ndaha nchaa ñáyiü tàcá vehe-n dàcuahá-yu tnúhu-gá. 3Te xícáⁿ tähù-í núú Tätá-ó Dütú Ndiökí ndihí núú Xítohó Jesucristú sá īo na chìndee chitúu ñaha-gă xii-ndo, te ducaⁿ ndì nduú-gá ná cädá te ío váha cuu iní-ndo cùndecu-ndo.

Té Filémón ío sàndáá iní-dé Xítohó Jesucristú te cùu iní-dé tnähá ñáyiü-dé

4 Te ndi tnähá òré càháⁿ ndihí-í Yá Ndiökí cuéndá-n ndàcáⁿ tähù-í núú-gă. 5 Chi nìhí-í tnúhu sá īo sàndáá iní-n Xítohó Jesucristú, te cùu iní-n cué ñáyiü ndècu ichi-gá. 6 Te xícáⁿ tähù-í núú Yá Ndiökí sá dàtná-ni sàndáá iní-n-gă ducaⁿ-ni dànehé-n ñáyiü cuéndá ducaⁿ ngünu ichí-yu tnähá-yu, te cutnùní iní-yu nàcuáa ndùu nchaa sá vähä taxi Xítohó Jesucristú xii-o, te tnähá-yu nduu tähü-yu nchaa sá vähä-áⁿ. 7 Te yòhó té Filémón cùú-n téé ndècu ndihí-í ichi Xítohó Jesucristú càchí tnúhu-í xii-n să īo cùdíí iní-í cuéndá sá īo váha quide-n ndecu-n, chi cùu iní-n nchàa ñáyiü ndècu ichi Yá Ndiökí, te uuⁿ-gá nìhí ndéè-í sá dúcáⁿ quide-n, te diu-n īo sähä-n-yu tnúhu ndee iní ndécu ndihí-yu.

Té Păblú chíndée tnúhu-dé té Ònésimú

8 Te yúhú té Păblú ní taxi Xítohó Jesucristú tnúhu ndee iní ndécu ndihí-í sá tähí tnùní ñähà-í xii-n te tahu-ě chiuⁿ cada-n, dico vá tähí tnùní ñähà-í xii-n, 9 chi váha-gá sá càháⁿ ndàhú-í núú-n să cädá-n nchàa nacuáa càháⁿ-í chi ío cùu iní ñähà-í xii-n. Chi yúhú sa ta yìhi-í cuaháⁿ, te yìhi-í vecaá cuéndá sá càháⁿ-í tnúhu Xítohó Jesucristú. 10 Te càháⁿ ndàhú-í núú-n să ñà

túú nă cani iní-n cuéndá té Ónésimú, chi ní cuu-dé vitna dàtná iiⁿ déhe-í, chi ní sándáá iní-dé tnúhu Yá Ndióxí ní xáhaⁿ-í xii-dé vitna yìhi-í vecaá.

11Te nàha-n sá cütnähá ní xíndecu ndihí-n-dé ñá túú ní quide ndáá-dé, dico vitna ío váha quide-dé ndécu ndihí-í-dé, te diu-ni ducaⁿ càda-dé òré cundecu ndihí tucu-n-dé. 12Te vitna tendaha-í-dé ndixi-dé cundecu tucu-n ndihí-dé, te òré queheⁿ cuéndá-n-dé, te cada iní-n sá yúhú ní queheⁿ cuéndá-n. 13Te vitna yìhi-í vecaá sá cuéndá tnúhu Xítohó Jesucristú, te cuiní-í ngani-í-dé cunu cuechi-dé núù-í cuéndá cada-dé núú-n ní cùu. 14Dico ñá túú ní ngani-í-dé, chi vátá ndátnühu ndihí ñaha-gă-í xii-n nüu násá cachí-n cünduu. Te ñá cündee iní-í cada yica-í cada-n iiⁿ sá váha sá cúú-xì-í, chi cuiní-í sá méé-n càni iní-n nüu cuu àdi sá vă cúú. 15Te ní cünduu ní quee té Ónésimú vehe-n, te cudana te mee Yá Ndióxí ducaⁿ ní cachí-gá cünduu cuéndá dacuàha-dé cada váha-dé. Te ndixi tucu-dé cundecu ndihí ducaⁿ-nă-n-dé. 16Te vá cúú-gă-dé dàtná iiⁿ téé xìnu cuechi chi ní cuu-dé dàtná iiⁿ ñaní-ó chi ní sándáá iní-dé Yá Ndióxí, te yúhú ío cùu iní-í-dé, dico yòhó uuⁿ-gá cuu iní-n-dé, chi cùu-dé iiⁿ tnàha ñáyi-o, te ndècu-dé ichi Yá Ndióxí.

17Te iiⁿ-ni cùu-o ndecu-o ichi Yá Ndióxí nüu xíăⁿ càháⁿ ndàhú-í núú-n sá quéhéⁿ cuéndá-n-dé dàtná quéhéⁿ cuéndá-n yúhú òré quéxió-í vehe-n. 18Te nüu ìo iiⁿ sá ní cumání-dé núú-n ñá túú ní quide ndáá-dé cütnähá ní xíndecu-n ndihí-dé, àdi ió iiⁿ sá tàú-dé te vá ndàcáⁿ cuéndá-n nüú-dé, chi yúhú ndacáⁿ cuéndá-n nüù-í. 19Te ndaha mee yúhú té Päblú cádúha-í tutú-a càchí tnúhu-í xii-n sá ná chåhu-í nchaa sá ní quide-dé. Dico dandàcu saú iní-n sá yúhú ní sanu ichi ñaha-í xii-n ìchi Xítohó Jesucristú. 20Dico yòhó téé ndècu ndihí-í ichi Xítohó Jesucristú cada ndee iní-n càda-n tnúhu ndàhú càháⁿ-í núú-n chi ndècu-o ichi-gá. Te ducaⁿ càda-n nacuáa cuu-xi dàtná iiⁿ tnúhu ndee iní sá cùú-xì-í, chi ndi ndùú-ó ndècu-o ichi-gá.

21Te cùtnuní iní-í sá càdá-n nchàa nacuáa càháⁿ-í, te cùtnuní tucu iní-í sá yo-gá vài sá váha cada-n dàcúúxí tnúhu ndàhú càháⁿ-í núú-n, nüu xíăⁿ tèndaha-í tutú-a véxi ndaha-n. 22Te vitna cuiní-í cada túha-n iiⁿ vehe cundecu-í, chi sàni iní-í sá quíxí còto ñaha-í xii-ndo, te ndètu-í sáá nduu-ăⁿ chi nchòhó xícáⁿ tähú-ndó nüú Yá Ndióxí cuéndá-í.

Tnúhu ndéé núú ní ndihí-ná

23Te ío cada ndee iní-n càchí té Ěpafrás téé yìhi ndihí-í vecaá sá cuéndá tnúhu Xítohó Jesucristú. 24Te ío cada ndee iní tucu-n càchí té Mäcú, ndihí té Arìstarcú, ndihí té Démás, ndihí té Lùcá, chi tnàhá cue téé-ăⁿ quide-güedé chìuⁿ Xítohó Jesucristú.

25Te Xítohó Jesucristú ío na chìndee chitúu ñaha-gă xii-ndo nchàa-ndo. Te ducaⁿ na cünduu. Te ío chí càdá ndee iní-nă vitna.